



आर्येशस्तवः



वारणदनुजविपक्षं विरचितविनतौघविघ्नविच्छेदम् ।  
वेतण्डतुण्डमाद्यं विगलन्मदगण्डमण्डलं वन्दे ॥  
अतुलिततुन्दिलविग्रहमनर्घतुहिनांशुशकलशेखरितम् ।  
अमलैकरदमनोहरमंवरितमाकण्ठकरणमहमीडे ॥  
स जयति सुमेरुधन्वा समस्तसुरसेव्यपादपाथोजः ।  
सुन्दरसुधांशुकलिकाशोभितमकुटः सदाशिवो देवः ॥ १ ॥  
तस्य हि देवस्य परं महतो महिमानमतिमनोवाचम् ।  
श्रुतिरपि निगदितुमनलं का शक्तिर्भवति माहगर्वाचाम् ॥ २ ॥  
तदमितमहिमवतो मां तथाप्यनर्घाः प्रचोदयन्ति गुणाः ।  
तदमुष्य नवनकरणे यथामनीषं यतेऽहमीशस्य ॥ ३ ॥  
कुण्डलि(मण्ड)तमूर्तिः काकोलास्वादशमितजगदार्तिः ।  
कलितनतेहितपूर्तिः कलयतु कुशलं प्रभन्नपुरकीर्तिः ॥ ४ ॥  
मदयुतमहोक्षयानं मन्दरविकटतटकन्दरशयानम् ।  
मकुटतटघटितशशिनं मदनारातिं भजेऽनिशं वशिनम् ॥ ५ ॥  
शिक्षितविपक्षदक्षः शिरसा सुरसिन्धुधारणे दक्षः ।  
शितभसितौघवलक्षः सोऽयं भूयात् सुखाय निटिलाक्षः ॥ ६ ॥  
करवृत्कुरङ्गवर्यः कमलाक्षाकलितबहुविधसपर्यः ।  
कार्मुककनकाहार्यः कुशलं दिशताद् रथाङ्गशशिसूर्यः ॥ ७ ॥  
परिकरफणिगणमकुटीमणिवरपटलीमयूखपिहिताशः ।  
पाणिपयोजविराजत्पिनाकपरशुः स पातु सर्वज्ञः ॥ ८ ॥  
लम्बितभुजङ्गहारं ललाटतटचुम्बिलोचनो दारम् ।  
लसतु महो हृदि वारं लाञ्छितमकुटाग्रकुमुदिनीजारम् ॥ ९ ॥

मृगधरमणिवरचूडं मञ्जुलपुरसिन्धुमालिकापीडम् ।  
मर्दितनतजनिपीडं महीघ्नवरशिखरविरचितक्रीडम् ॥ १० ॥  
दरहसितरुचिररदनं दलितसरोजातसहजसद्वदनम् ।  
दिव्यमहोभरसदनं दृगग्निनिर्दग्धदर्पभृन्दनम् ॥ ११ ॥  
मिहिरजमरणदचरणं मनोज्ञकैलासगिरिवराभरणम् ।  
मामकमनसि विहरणं महस्तनोतु प्रपन्नजनशरणम् ॥ १२ ॥  
निगमशिरःस्थितिभाजं निशाकरस्पर्धिनिजमुखाम्भोजम् ।  
निर्मितिभृतिहृतिबीजं निखिलस्याद्यं नमामि जगतोऽजम् ॥ १३ ॥  
नतकृतकारुण्यरसं नखमुखनिर्भिन्नविश्वसृष्टिरसम् ।  
नरवाहनरचितरसं नवास्थिमालाकलापलसदुरसम् ॥ १४ ॥  
वटतरु(वरमूल) जुषं वरमुनिसन्दोहविमलबोधपुषम् ।  
विदधे दक्षिणवपुषं विषयं भजनस्य भूरिमोहमुषम् ॥ १५ ॥  
कबलितगलधृतगरलः कर्ता पायादपारमहिमा विरलः ।  
कलितोपासनसरलः करुणाजलधिः कटाक्षवीचीतरलः ॥ १६ ॥  
कमलजमौल्यवसानं कलये गिरिशं करीन्द्रचर्म वसानम् ।  
काम्यवरान् प्रददानं कलिततपोभ्यः किरातमुक्तिनिदानम् ॥ १७ ॥  
व्यवहितसत्त्वोन्मेषं विमूढजनवञ्चनात्ततामसवेषम् ।  
कलयेऽस्ताखिलदोषं कृतयमविभ्यन्मृकण्डुतनुभवपोषम् ॥ १८ ॥  
विष्णुगवेषितचरणं विरिञ्चिकृतमूर्धमार्गणाचरणम् ।  
विकटजटाभरभरणं विलसत्कैलासशिखरविस्फुरणम् ॥ १९ ॥  
सम्भृतसुमेरुधनुषं सव्यशरीरार्धशैलपतिजनुषम् ।  
स्वीकृतकिरातवपुषं स्वसेवनासक्तसव्यसाचिपुषम् ॥ २० ॥  
गलविगलद्गरलघृणिश्यामलनलिनस्रगुज्वलोरस्कम् ।  
मुखशशिरिङ्घ्रित्स्मितरुक्सुखिताचलदुहितृलोचनचकोरम् ॥ २१ ॥  
सारससगन्धवदनः सततस्थितिपूतपितृवनीसदनः ।  
सस्मितसुन्दररदनः सोऽवतु संवर्तकृतजगत्कदनः ॥ २२ ॥  
सवितृशशिदहननयनः साधितविनमद्वराभयानयनः ।  
सम्भृत हिमगिरिशयनः स्वभजनसज्जन्मुमुक्षुमुक्तयनः ॥ २३ ॥

दृष्यद्गृहिणमुखाब्जद्रुह्यत्वरनखरखण्डचन्द्रमसम् ।  
 दुर्मददक्षक्षपणप्रचण्डभुजदण्डवीरभद्रभटम् ॥ २४ ॥  
 निर्जितजगदवनीतं निगमशिरःक्षीरनीरनिधिनवनीतम् ।  
 हृदि ॥ यमिभिर्जवनीतं हरं भजे रजतशैलकल्पवनीतम् ॥ २५ ॥  
 सरसिजसनाभिनयनं सुधांशुसच्छात्रवदनकमनीयम् ।  
 कुन्दसगन्धरदालिं कोकनदश्रेणिसहचरच्चरणम् ॥ २६ ॥  
 स्मितशिशुहंसोत्तंसं लोचनलोलम्बसम्भृतोल्लासम् ।  
 श्यामलकलगलनालं वन्दे तव देव वदनकोकनदम् ॥ २७ ॥  
 भुकुटिभटब्रह्माणं कटाक्षकैङ्कर्यपरवशद्युपतिम् ।  
 पदपरिचारकलेखं रसनाचलनप्रतीक्षपद्माक्षम् ॥ २८ ॥  
 विकटहरिद्रूपपटं निकटतटाटप्रभूतभूतघटम् ।  
 उद्भटभैरवपुटमटमुत्कटनटनं नमामि कपटनटम् ॥ २९ ॥  
 अमिततरबोधजलनिधिरपरिमितैश्वर्यशेवधिः सततम् ।  
 अवतु हरनामकं मामस्तमितोत्पत्तिवृद्धिहानि महः ॥ ३० ॥  
 पातु स मां परमेशः पृथ्वीधरचापरोपरूपरमेशः ।  
 सव्यतनौ रमणी यं श्लिष्यति शोणा सितांशुभररमणीयम् ॥ ३१ ॥  
 अखिलैरदृश्यकोशोऽप्यभ्रसरिदृष्टनिजजटाजूटः ।  
 हर्यनिरीक्ष्यपदाब्जोऽप्यन्तकहृदयेक्षिताङ्घ्रिसरसिरुहः ॥ ३२ ॥  
 व्याघपदविषयमौलिर्विधातुदुर्दर्शमस्तकोऽपि परम् ।  
 भृशतरममूर्तरूपोऽप्यवनतसेवार्थमष्टमूर्तिधरम् ॥ ३३ ॥  
 चचसामगोचरोऽपि हि वेदान्तवचःपरम्पराविषयः ।  
 एकोऽपि नैकरूपो व्याप्नोति परः शिवोऽखिलं लोकम् ॥ ३४ ॥  
 गजमुखजनकाय नमो गिरिजाक्षीन्दीवरेन्दुबिम्बाय (नमः) ।  
 अखिलनिदानाय नमोऽस्त्वनन्तकल्याणगुणनिधानाय (नमः) ॥ ३५ ॥  
 असदृशविभवाय नमोऽस्त्वचिन्त्यसच्चित्सुखस्वरूपाय (नमः) ।  
 प्रकटिततत्त्वाय नमः प्रणवाक्षरपञ्जराच्छकीराय (नमः) ॥ ३६ ॥  
 प्रमुषितमोहाय नमः पृथ्वीधरदुहितृपुण्यपाकाय (नमः) ।

आश्रितमुक्ताय नमोऽस्त्विकलकैवल्यदानदक्षाय (नमः) ॥ ३७ ॥  
 फणिपतिभूषणमूर्तिर्विनायकाक्रान्तपरिसरः सन्ततम् ।  
 श्यामतरकन्धराभस्त्वमेव साक्षाच्छिवाच्युतो भवसि ॥ ३८ ॥  
 शुचिशशि(सप्तह)याक्षं शोभनकरचारुशेखरतराब्जम् ।  
 साधु वृषाकपिमीडे सोत्कण्ठश्रीसमावृतोरस्कम् ॥ ३९ ॥  
 श्यामलविषधररूपं विष्टपसन्दोहवर्धनव्यग्रम् ।  
 करिवरदानविदग्धं कुमारजनकं वृषाकपिं वन्दे ॥ ४० ॥  
 शङ्कर हर मे दुरितं शशाङ्कसच्छात्रगात्र हर मेदुरितम् ।  
 मम करुणाम्बुनिधे हि स्वान्ते तव पादपद्ममाशु निधेहि ॥ ४१ ॥  
 पातु महादेवो मां प्रार्थितमर्थं प्रदाय स सदेवोमां (?) ।  
 यस्य चरित्रं वेदप्रकरो दिव्यात्त लतं(?) पवित्र वेद ॥ ४२ ॥  
 वसनविभिन्नगजेश व्याधप्रवरापवर्गकृन्नगजेश ।  
 मामघपारावारं प्रपन्नसन्त्राणदृष्टपारावारं (?) ॥ ४३ ॥  
 सीमापरिमितधामा काचित् कलधौतशिखरिनिर्जितधामा ।  
 अवनतवसुधाभरदा निवसतु(हृदि) देवता नवसुधाभरदा ॥ ४४ ॥  
 शङ्करशर्वसदाशिवगिरिशमहादेववामदेवादिः ।  
 नामालिरेव शिव मे कालत्रयक्षणकरणतामयताम् ॥ ४५ ॥  
 नटतु त्वन्नामसुधातुरङ्गचलयो ममेश जिह्वाग्रे ।  
 निखिलतपोधनरसनानटीकुलाविरतनाटनाचार्यः ॥ ४६ ॥  
 अहमलसः सेवायां शिव तव मन्दस्त्वदर्चनासु परम् ।  
 अप्यसकृद् ध्यानविधौ विस्मृतिभागस्मि तदपि मां पाहि ॥ ४७ ॥  
 सत्कर्मभृशविरक्तो भगवन् दुष्कर्मकर्मठः सोऽहम् ।  
 मम गुणवैषम्यमिदं विनिवर्तयितुं त्वमेव चतुरोऽसि ॥ ४८ ॥  
 षडरिषु कारुणिकोऽहं सुचापलस्त्वत्पदाब्जविस्मरणे ।  
 ईदृशविषममनीषां कुरु मे गिरिश प्रतिक्रियाविषयाम् ॥ ४९ ॥  
 कर्षन्ति षडरयोऽमी पातयितुं पापकूपकुहरे माम् ।  
 आवध्येन्द्रियपाशैः पालय हर दासदासोऽस्मि ॥ ५० ॥

प्रणतप्राणिगणानां प्रमोहसर्वस्वमोषकं भीमम् ।  
 श्रुतिशिखरगहनलीनं तस्करपतिमीश वक्ति वेदस्त्वाम् ॥ ५१ ॥  
 निजशिवतामक्षोभ्यामप्यखिलापूतवस्तुसंसर्गात् ।  
 अटसि द्विपदपशूनां पितृवनभूमिं परीक्ष्य दर्शयितुम् ॥ ५२ ॥  
 आबध्य मोहपाशैः कुमतिपशून् हृदि तिरोहितं यमिनाम् ।  
 त्वामखिला दर्शयति श्रुतिरीश्वर ते तथापि न विदन्ति ॥ ५३ ॥  
 शिव तव परमैश्वर्यं पदे पदेऽपि प्रकाशितं श्रुतिभिः ।  
 पिदधत् कपटतमोभिः कुमतीन् वञ्चयसि भिक्षुवेषेण ॥ ५४ ॥  
 शिव भवदाज्ञामयमप्यक्षयवात्सल्यभाजनं तेऽहम् ।  
 इति सत्क्षुत्यमशेषं त्यजामि मां पाहि पाहि पाहि पुनः ॥ ५५ ॥  
 सत्यपि परमैश्वर्यं श्रुतिविदिते गिरिश ते मुमुक्षुभ्यः ।  
 वदति दिगम्बरता ते वैराग्यमनन्यदेवसामान्यम् ॥ ५६ ॥  
 पिञ्जरमरीचिकूटः प्रसाधनेन्दूदयाद्रिवरकूटः ।  
 तावकमौलिकिरीटस्तनोतु शुभमीश तव जटाजूटः ॥ ५७ ॥  
 शिव तव निटालफलकं शिवांशभूतस्ववामलसदलकम् ।  
 निजदृक्कुङ्कुमतिलकं नितरां न तनोति विस्मितं किलकम् ॥ ५८ ॥  
 शेवरशशिकरपातश्रितप्रमीलं शुचेर्विहारगृहम् ।  
 निटेलतटान्तर्निलयं नमामि तव देव नयननीररुहम् ॥ ५९ ॥  
 निजरथपदपरिणामं निखिलरथाङ्गीचकोरपुण्यफलम् ।  
 निरूपधिकृपारसार्द्रं नौमि तवेशान नयनयोर्युगलम् ॥ ६० ॥  
 भति श्रितरुचिवृन्दं ब्रह्मोपेन्द्रप्रतीक्षितस्पन्दम् ।  
 भ्रूयुगमसितं तव शिव मुखराकेन्दोः कलङ्करङ्कुरिव ॥ ६१ ॥  
 श्रुसितश्रुतिततिकान्तां शिवामुखाम्भोजसौरभक्रान्ताम् ।  
 शिव तव योगश्रान्तां श्रयामि नासां त्वदक्षिभृत्स्वान्ताम् ॥ ६२ ॥  
 तव परशिव वचनामृततटाकतटपद्मरागसोपानम् ।  
 शुभतरमधरोष्ठं ते श्रयामि भवदास्यजलजकिञ्जलकः ॥ ६३ ॥  
 पाटलभवदधरोष्ठप्रवालहिन्दोळगर्भकृतखेलम् ।  
 तम्भृतसकलाह्लादं स्मरामि रम्यं स्मितार्भकं हर ते ॥ ६४ ॥

शिव तव दशनश्रेणिर्वागमृतव्रातबुद्बुदप्रतिभः ।  
 स्फुरति तवान्तच्छन्नस्वभावसंसिद्धसत्त्वराशिरिव ॥ ६५ ॥  
 हर तव हसितच्छलतो हरति मनः कोऽपि कोकवैरिशिशुः ।  
 आरुह्य चारु खेलन्नरुणाधरपद्मरागपीठं ते ॥ ६६ ॥  
 हसितहिमांशुशिशुस्ते हर बागमृताब्धिसम्भवः कोऽपि ।  
 तव (मुखप)रिणतिभाजो लुठति शशाङ्कस्य पूर्वजस्याङ्के ॥ ६७ ॥  
 सरसहिमाचलतनयासङ्गीतसुधानि(पानभूमि)निभम् ।  
 दिव्यं श्रुतियुगमीडे दृगब्जविश्रान्तिमण्डपं मृड ते ॥ ६८ ॥  
 मञ्जुलमण्डनकुण्डलकुण्डलिपतिविदितमार्दवातिशयम् ।  
 स्फाटिकमणिमुकुराभं कपोलफलकं करोतु कुशलं ते ॥ ६९ ॥  
 अतुलापदविनिवेश्यं त्वनुनयसमये शिवापरामुश्यम् ।  
 ध्यातृहृदैकस्पृश्यं तव चुबुकं भाति दिव्यदृग्दृश्यम् ॥ ७० ॥  
 स्मितशिशुहंसोत्तंसं लोचनलोलम्बसम्भृतोल्लासम् ।  
 श्यामलकलगलनालं वन्दे तव देव वदनकोकनदम् ॥ ७१ ॥  
 हर हसिताङ्ङुङ्करहीरैरवतादधरोष्ठपद्मरागाभ्याम् ।  
 खचितं शक्रमणिभ्यां कनीनिकाभ्यां च तव मुखं मुकुरौ ॥ ७२ ॥  
 मम तु हृदलिरनपेतस्पृहः स्वपीडामपीश मोचयितुम् ।  
 तव मुखसरसिजसुषमामरन्दलहरीं पुनः पुनर्लिहति ॥ ७३ ॥  
 तं मतिरनुगच्छति मे वागपि शम्भो सतीव भर्तारं  
 तेषां प्रेषकभूतः फलदाता च त्वमेव भवसि विभो ॥ ७४ ॥  
 सरसिजसमविषमदृशं शेखरशिशुजातिजातयुवसदृशम् ।  
 अमलं तव भव तादृशमाननमीडे मृडेतरासदृशम् ॥ ७५ ॥  
 हर दरहसितज्योत्स्नासुहितशिवादृक्ककोरवरभिथुनम् ।  
 मुखविधुमकलङ्कं ते मानसहरिणोऽयमारुरुक्षति मे ॥ ७६ ॥  
 अमृतकरोऽप्यकलङ्कं सरसिजमपि चन्द्रसन्निधेर्विकचम् ।  
 आननमप्रतिबिम्बं दर्पणमपि देव दीप्यते हर ते ॥ ७७ ॥  
 अत्रेदृगुद्भूतिरुचं सत्रिदृगुद्भूतिरुचमपीश तव ।

सुमयकरमपि मनसा विस्मयकरमास्यमुकुरमीक्षेऽहम् ॥ ७८ ॥  
शशपशुमधुपालिभ्यां शिव संसर्गात् कलङ्किते अब्जे ।  
स्वच्छद्विजततिसङ्गात् स्मितकीर्तिमतः कथं मुग्वस्य समे ॥ ७९ ॥  
स्फुरदहिहाराविरलः समस्तभुवनाभयाय भृत्गरलः ।  
सुखयतु तव शर्व गलः स्वकालिमाक्रान्तभुजशिरोयुगलः ॥ ८० ॥  
अजगवपरशुधरौ नमदभीतिवरदानपारदृश्वानौ ।  
कृतभुवनावनहननौ करौ वरौ ते शुभङ्करौ भवताम् ॥ ८१ ॥  
गलरुचिकृतततमालं गीरपदं ते स्वकान्तितुलिततमालम् ।  
कर्कशकुचपरमालङ्कृतसव्यमुरः पुनातु शिव परमालम् ॥ ८२ ॥  
घवनतरकालिमझर्या राजति धारेव रोमराजिस्ते ।  
रालकम्बूदरपूर्तेर्गलिता हरनाभिगह्वरे पतिता ॥ ८३ ॥  
धृत्तूरवरकृत्तिवृतं प्रचुरमणीखचितसर्पसूत्रधृतम् ।  
रकलये रुचिरत्वभृतं कटितटमीशान मनसि ते निभृतम् ॥ ८४ ॥  
हर तव गिरिवरकन्याकरसरसिजसौकुमार्यसारविदौ ।  
ऊरू करिकरचारू हरतामचिरेण दुरितभारं मे ॥ ८५ ॥  
चरणसरोरुहनाले चिन्तकचित्ताध्वधावने जवने ।  
अनघे हर तव जङ्घे अघसङ्घातं ममाशु घातयताम् ॥ ८६ ॥  
प्रणतामरवरमौलिप्रसूनमकरन्दसम्भृतं शिव ते ।  
चरणसरोरुहयुगलं चुम्बति मम चित्तचञ्चरीकोऽयम् ॥ ८७ ॥  
भव तव पदयोर्युगलं भवतः कैवल्यकल्पभूमिरुहः ।  
किसलययुगमिव मृदुलं मूलतलाङ्कुरितमुल्लसत्यरुणम् ॥ ८८ ॥  
प्रणतमनोरथदोहं प्रसुमरशोणतरकिरणसन्दोहम् ।  
प्रणमामि शमितमोहं पदमीश तव प्रसादकामोऽहम् ॥ ८९ ॥  
धर्मवपुः शतकोटिर्धर्मर्दितपङ्किकण्ठभुजनिजकोटि ।  
पातु पदं सुरमकुटीपाकारिशिलालिवासराजीवकुटी ॥ ९० ॥  
पाति न परशिवकमलं परमापहतस्मरन्मनस्कमलम् ।  
प्राप्तभवापदकमलं प्रपन्नमाशु त्वदीयपदकमलम् ॥ ९१ ॥



तव कृतमङ्घ्रिपरागैर्भजतां भवसिन्धुशोषणाध्ययनम् ।  
 उत्कटनटनस्रस्तादुमापते ते कपर्दबन्धात् किम् ॥ ९२ ॥  
 मार्दवमुख्यागारं मखभुङ्क्नुकुटसुमसौरभोद्गारम् ।  
 पदमुरु नटनोदारं पातु तवान्विष्यदादिभूदारम् ॥ ९३ ॥  
 पल्लवदत्तनिकारं प्रचण्डनटनास्तकाल्यहङ्कारम् ।  
 हृतनतहृदयविकारं हरचरणं नौमि नीरजाकारम् ॥ ९४ ॥  
 अहिततिविहितकलापं महितं वपुरीश सहितशैलसुतम् ।  
 निजहितनिहितकटाक्षं सुहितयमि स्तौमि हितदोषभरम् ॥ ९५ ॥  
 त्रिदशदयारसभरितं त्रिणतसुमेरुत्वचित्रनिजचरितम् ।  
 त्रिपुरहरं मेदुरितं त्रिलोचनं धाम हरतु मे दुरितम् ॥ ९६ ॥  
 गिरिवरवसति सदारं गलबिलनिगृहीतक्ष्वेड(न) भयदारम् ।  
 प्रबलजलन्धरदारं पातु महः किमपि पार्वतीदारम् ॥ ९७ ॥  
 अणि(... )चिरमभिलाषितं ते सेवनमविदन्तमर्थनारीतिम् ।  
 कुत्सितविषयविधेयं स्वीकुरु मामीश किङ्करत्वेन ॥ ९८ ॥  
 अनल्लशिखातीतेन स्यूततरं शिशिरयाघजातेन ।  
 अमृ । तसरिच्छीतेन स्मरहर तव मामपाङ्गपातेन ॥ ९९ ॥  
 चिरकर्मपाशवद्धं चलकमलोल्लासकल्पितश्रद्धम् ।  
 मामीश षडरिविद्धं मोचय मोहेन भृशतराशुद्धम् ॥ १०० ॥  
 तव शिव दृगन्तपातस्तारयतान्मां भवाम्बुनिधिपोतः ।  
 निजहृदयाधारेणानीतः कारुण्यकर्णधारेण ॥ १०१ ॥  
 नियमकृत्यैकरतं पालय निरयेऽथवेश पातय माम् ।  
 मद् वनभरविन्यसनं त्वयि विदधे त्वामहं तु विश्वास्य ॥ १०२ ॥  
 आर्येशस्तुतिरेषा त्वार्थाभिधवृत्तविरचितग्रथिता ।  
 स्यादेव मोददा मे विदुषां शब्दार्थगूढसारविदाम् ॥ १०३ ॥  
 इत्यार्येशस्तवः समाप्तः ।

Verses 27 and 71 seem to be repetitive.



*Aryesha Stavah*

pdf was typeset on January 2, 2023



Please send corrections to [sanskrit@cheerful.com](mailto:sanskrit@cheerful.com)

